

Tíðindi til føroyingar uttanlanda stuðla av tí føroysku sjómanskirkjuni.

---

### **Gott veður um vikuskiftið**

Danjal av Rana 05.10.2016 (09:48)

Eitt brúgvalag yvir Føroyum viknar spakuliga og fer í ein útnyrðing, meðan eitt sterkt hátrýst liggur mest sum í stað yvir skandinavisku hálvoygni. Tískil streymar lýggj luft komandi dagarnar inn yvir Føroyar av landsynningi. Fyrst í næstu viku nærkast ein veik kuldabrugv Føroyum av vestri.

Í dag verður andøvs gul upp í ein strúk av suðri og landsynningi, 8 til 13 m/s. Skýggjað og regn í støðum, men sum frá líður sólgloftar. Hitin millum 8 og 12 stig.

Í morgin verður andøvs gul upp í ein strúk av suðri og landsynningi, 8 til 13 m/s, sum makar niður í gul til stívt andøvs gul, 5 til 10 m/s. Turt og sólgloftar. Hitin um dagin millum 10 og 13 stig, um náttina millum 7 og 10 stig.

Fríggjadagin, leygardagin, sunnudagin og mánadagin verður gul til stívt andøvs gul av landsynningi, 5 til 10 m/s. Turt og sólgloftar, men í løtum kann tað gerast meiri skýggjað og onkrir mjørkaflókar, serliga í náttar- og morguntímunum. Hitin um dagin millum 10 og 13 stig, um náttina, og tá mjørki er, millum 7 og 10 stig.

In.fo

---

### **Reykjavík setur CO2-neutralt mál fyri 2040**

Avgerðin hjá Íslandi um at góðkenna París-veðurlagsavtaluna slóðar fyri at gera landsins høvuðsstað CO2-neutralan.

Heimsins norðasti høvuðsstaður, Reykjavík, er frammanundan kendur fyri at nøkta orkutørv sín frá CO2-neutralum orkukeldum, vatnorku og jarðhita.

Hetta hevur gjørt tað møguligt at fáa CO2-útlátið fyri hvønn borgara niður á 2,8 tons, men nú ætlar kommunan at koma CO2-útlátinum heilt til lívs við at gera Reykjavík CO2-neutralan í 2040.

Kommunan vísir sjálf á, at avbjóðingin í hesum sambandi er tørvurin á flutningi.

Almenni flutningurin í Reykjavík stendur í dag einans fyri 4 pst. av øllum ferðum. Málið er at økja henda partin til 12 pst. í 2030, meðan túrarnir til gongu og á súkklu skulu økjast úr 19 til 30 pst.

Harumframt skal ein miðvís útbygging av løðustøðum til elbilar setast í verk.

Reykjavík fór undir at nýta jarðorku longu í 1930. Í 1971 høvdu 98 pst. av øllum húsum í býnum jarðhita. Umleið 60 pst. av íslendingum, svarandi til 120.000 íbúgvar, búgva í Reykjavík.

Kelda: energiwatch.dk

Antares.fo

---

### **Aker vinnur stóran sáttmála í Norðsjónum**

Oljutænastuveitingarfélagið Aker Solutions hevur júst vunnið ein ordra upp á 900 mió. norskar krónur í sambandi við útbyggingina av Dvalin-oljuøkinum.

Tað upplýsir reiðaríið í tíðindaskrivi.

Sáttmálin umfatar millum annað gerð av eini 15 km langari rørleiðing, sum skal knýta Dvalin til Heidrun-boripallin, umframt brunnað og annað, sum skal latast eigarunum í fyrstu helvt av 2018.

Fyrstøðufelag er týska orkufelagið DEA, og hetta er fyrsta útbyggingin hjá felagnum sum fyrstøðufelag á norska landgrunninum.

Sambært tíðindamiðlinum Sysla.no hevur verkætlanin eitt samlað virði av 10 mia. norskum krónum, og økið inniheldur umleið 18 mia. kbm av gassi og 0,4 mió. kbm av kondensati.

"Dvalin er størsta útbyggingarverkætlanin á norska landgrunninum í ár," sigur norsk olju- og orkumálaráðharrin Tord Lien sambært Sysla í tíðindaskrivi.

Kelda: shippingwatch.dk

Antares.fo

---

Donsk skip fara skjótt at tørva arbeiðsmegi. Tí mælið Danmarks Rederiforening til, at vinnan veitir trygd fyri starvslæruplássum til 350 næmingar. Afturfyri skal núverandi starvslæruþónin til yvirmannanæmingar avloysast av SU.

”Uppskotið er ein pakki, ið er ætlaður sum eitt ískoyti til arbeiðið hjá rakstraroyminum hjá stjórnini”, sigur Anne Steffensen, stjóri í Danmarks Rederiforening.

Sambært uppskotinum skal starvslæruþrygdin umfata 240 yvirmenn, harav minst 100 navigatørar, 10 skipsmekanikarar umframt 100 skipsatstøðingar. Reiðaríini ætla samstundis at seta á stovn eina starvslæruskrivstovu, ið skal vera bindilið millum skúlar og reiðarí.

Higartil hevur Danmarks Rederiforening víst aftur at veita trygd fyri starvslæruplássum, men nú er hetta altso partur av uppskoti felagsins.

Danski vinnu- og vakstrarmálaráðharrin, Troels Lund Poulsen, setti í mai maritima vakstraroymið at granska rammukorini hjá Bláa Danmark og koma við tilmælum til vakstrarátøk. Vakstraroymið kemur væntandi við eini frágreiðing í fyrsta ársfjórðingi 2017.

Kelda: maritimedanmark.dk

Antares.fo

---

### **Eingin játtan í næsta ár**

Byggingevndin fyri tjóðleikhúsið fær tó arbeið víðari í 2017, tí hálv fimta millión krónur eru tøkar av óbrúktum játtanum farin fíggjarár

Á fíggjarlógini í 2011 vórðu játtaðar fimm milliónir krónur at fyrireika bygging av tjóðleikhúsi.

Byggingevnd varð sett í 2013, og hevur síðani arbeiðt við at fyrireika byggiskrá.

Í februar í fjør boðaði Tórshavnar kommuna frá, at staðsetingin verður á Skálatrøð, og síðani hevur verið arbeiðt við at gera byggiskrána lidna.

Eingin játtan verður næsta ár, men í 2018 er ætlanin at seta fýra milliónir krónur av til tjóðleikhús og fimm milliónir í 2019.

Kvf.fo

---

### **- Skal vera pláss fyri báðum þørtum**

Hóast tað er landið, ið umsitur loyvini til aling og hummarafiskiskap, fer handil fram á privata marknaðinum, har goldið verður fyri arbeiðsfrið

- Tað skal vera pláss fyri báðum þørtum, tí hava vit gjørt eina semju við hummaramenninar.

Tað sigur Hans Jákup Mikkelsen, stjóri í Marine Harvest, nú tað er komið fram, at fyrítøkan rindar hummarafiskimonnum, sum fiska í sama øki sum Marine Harvest alir, eitt gjald afturfyri at teir ikki kæra, um Marine Harvest ætlar at víðka aliðkið.

Hann vil ikki upplýsa, hvussu nógv, ella hvussu leingi Marine Harvest rindar hummaraveiðimonnum fyri aftur fyri ikki at kæra, at teir eru slopnir at víðka aliðkið.

Meðan Marine Harvest sleppur rundan, hevur Hummarafelagið kært avgerðina hjá Heilsufrøðiligu Starvstovuni, at loyva Bakkafrosti, at víðka aliðkið í Sundalagnum.

Regin Jacobsen, stjóri á Bakkafrosti, hevur fyrr sagt við Dimmalætting, at tað er eitt slag av "blackmail", sum gongur fyri seg.

kvf.fo

---

### **- Lítið hugaligt at vinnan rindar fyri arbeiðsfrið**

Landsstýrismanninum í vinnumálum dámar lítið, at Marine Harvest rindar hummaramonnum fyri at sleppa undan kærnum

- Tað er lítið hugaligt, at alivinnan rindar hummaramonnum fyri at sleppa undan kærnum. Tað sigur Poul Michelsen, landsstýrismaður.

Vinumálaráðið og Fiskimálaráðið mugu samstarva neyvari um alivinnuna og hummaraveiðuna, sigur Poul Michelsen, landsstýrismaður í vinnumálum.

Kvf.fo

---

## Fingu viðhald

Bakkafrost fekk viðhald frá Kærunevndini hjá Arbeiðsloysisskipanini um fiskavirkisskipanina í einum máli um útgjald úr Fiskavirkisskipanini

Arbeiðsloysistryggingin kravdi slaka hálva aðru milliún krónur aftur frá Bakkafrosti. ALS helt uppá, at okkurt um 230 arbeiðsfólk í Bakkafrost-samtakinum av órøttum fingur pengar úr Fiskavirkisskipanini. Fólkin vórðu send í feriu í ein mánað, frá 19. desember í 2014 til 19. januar í 2015, tí laksaprísurin var lágur sambært ALS. Tí hvøvdu tey ikki rætt til pengar úr Fiskavirkisskipanini.

Talan var ikki um rávørutrot. Bakkafrost heldur, at hendan niðurstøðan er skeiv. Eingin laksur var at arbeiða hesar vikurnar sigur fyrirøkan.

Arbeiðsloysisskipanin tvíheldur um, at Bakkafrost hevði laks at arbeiða í desember 2014. Men virkið tók við vilja ikki laks eina tíð, tí laksaprísurin var so lágur, sigur ALS.

Ein slík støða gevur ikki rætt til pengar úr fiskavirkisskipanini, sigur ALS. Bakkafrost kærði tíðliga í vár avgerðina hjá ALS. Kærunevndin tók avgerð fríggjadagin.

Grundað á eina heildarmeting er Kærunevndin komin til ta niðurstøðu, at orsøkin til steðgin hjá Bakkafrosti var tørvandi fesk rávøra ella líknandi umstøður, sum tað stendur í kunngerðini.

ALS kann ikki kæra avgerðina, men kann fara í Føroya rætt við henni. ALS hevur ikki tikið nakra avgerð enn, men stýrið í ALS hevur fund tann 20. oktober.

Kvf.fo

---

## Ætlaði ikki at »deila« barnaporno

Maðurin, sum er dømdur fyri at hava og breiða út barnapornografiskt tilfar, um fólk, ið eru yngri enn 18 ár, gjørði tað ikki tilvitað

Tá maðurin hevði skipanina eMule í telduni hjá sær, átti hann at vitað, at onnur fingur tilfarið. Og tað fingur tey, sigur Føroya rættur, hóast ákærði maðurin segði í rættinum, at hann ikki visti av hesum.

Hann varnaðist tó, at onnur tóku niður myndir og filmar av hansara teldu. Men hann helt, at talan var um samskipti millum hansara teldu og servaran.

Rætturin heldur tað vera óhugsandi, at maðurin ikki varnaðist, at tá hann sjálvur tók niður tilfar, fingur onnur tað eisini av sær sjálvum við skipanini eMule.

Rætturin sigur, at dómurin er linari enn annars, tí maðurin ikki gjørði nakað fyri, at onnur fingur barnapornografiskt tilfar frá honum. Hann royndi eisini at avmarka nøgdina av myndum og filmum, sum onnur tóku úr hansara teldu.

Men tað ber tó ikki at gera dómin treytaðan ella døma mannin at gera samfelagstænastu, tí tilfarið so umfatandi og grovt, og tí maðurin bæði hevði og breiddi út barnapornografiskt tilfar, sigur Føroya rættur.

Maðurin fekk tí eitt ár og trýggjar mánaða treytaleysa fongsulsrevsing. Jógvan Páll Lassen, verji hjá dømda manninum, sigur, at teir hava ikki enn tosað um dómurin skal roynast í Landsrættinum ella um maðurin tekur við dóminum.

Kvf.fo

---

## Maður funnin deyður á Ternuryggi

05-10-2016 15:29

Um eitt tíðina seinnapartin fekk løgreglan boð um, at ein lívleysur maður lá omanfyri Svartafoss á Ternuryggi í Havn.

Vakthavandi á politistøðini sigur, at einki bendir á, at nakað óregluligt er farið fram.

Fólk gekk seg fram á mannin, sum er í 60-árunum, og boðaði frá.

Maðurin varð koyrdur á Landssjúkrahúsið í sjúkrabili, og har varð staðfest, at hann var deyður.

Nú verður so líksýn fram, so tað kann staðfestast, hví maðurin doyði.

Kvf.fo

---

## Politistøðin í Havn endað í Fólkatunginum

05.10.2016 (12:46)

Tvey ár eru farin, síðani danskir myndugleikar bóðu um at sleppa at keypa gamla bankabygningin í Húsagøtu í Havn frá Tórshavnar kommunu til politistøð. Men enn er málið ikki avgreitt, og Tórshavnar kommuna bíðar framvegis eftir svári og fær ikki brúkt bygningin til onnur endamál, so sum ætlað varð.

Tí hefur Sjúrdur Skaale, fólkatingsmaður, nú reist málið í einum fyrirspurningum til Søren Pind, lögmaláráðherra.

Sjúrdur Skaale vísir á, at talan var um eitt gott tilboð, og kommunan játtaði, hóast aðrar ætlanir vóru við bygninginum.

Fólkatingsmaðurin sigur, at hann hefur fleiri ferðir óformliga tikið málið upp við danska lögmaláráðherra, Søren Pind, men reisir tað nú sum ein formligan fyrirspurning á Fólkatingsi.

Hann spyr lögmaláráðherra, hvat hann heldur um, at ein bygningur hjá Tórshavnar kommunu – tvey ár eftir, at Bygingsstyrelsen spurdi um at sleppa at keypa hann til politistøð, framvegis ikki er keyptur, men at kommunan verður hildin aftur soleiðis, at bygningurin ikki kann nýtast til onnur endamál.

Hann greiðir frá, at Bygingsstyrelsen í september 2014 spurdi Tórshavnar kommunu, um hon vildi selja Bygingsstyrelsen bygningin at umbyggja til politistøð.

Frá september 2014 til avtalan varð gjørd 8. januar í 2016 fingur partarnir avklárað ymisk viðurskfti, gjørdar vórðu tekniskar kanningar og støðumetingar, og tað vóru beinleiðis samráðingar um prís og orðaljóð í avtalan.

Síðani varð avtalan skrivað 8. januar í 2016, sum var treytað av, at fíggarnevdin góðtók avtalan.

Og skrivað stendur:

»Ognin verður yvirtikin av keypara tann 1. februar í 2016, ella tann 1. í mánaðinum eftir at fíggarnevd Fólkatingsins hefur góðtikið avtaluna«.

– Men hóast málið fleiri ferðir hefur verið á skrá í fíggarnevndini, so er tað framvegis ikki avgreitt. Spurningurin hefur fleiri ferðir – bæði skrivliga og munnliga – verið settur ráðharranum og ráðnum, og har eru boð komin um, at málið var á vegi nevndina. Fyrst var tað beint fyri summarfrítíðuna. Síðani 1. september. Og síðani eftur seinni.

– Enn er einki hent. Kommunan bíðar – og kann ikki brúka bygningin til tað, hann varð keyptur til, so leingi bíðað verður eftir donskum myndugleikum, skrivar Sjúrdur Skaale í fyrirspurninginum.  
In.fo

---

### **Annika Olsen fær ongan nevndarsess**

Tað er nú greitt, at Annika Olsen, tingkvinna fyri Fólkaflokk, fær ikki limaskap í uttanlandsnevndini hjá Løgtinginum.

Jørgen Niclasen, formaður Fólkafloksins hevði annars heitt á formansskapin í Løgtinginum um at fáa Løgtingið at atkvøða um at velja tingnevndirnar av nýggjum.

Einasta broyting, sum ætlanin var at fremja, er, at Annika Olsen skuldi fáa sæti í Utanlandsnevndini ístaðin fyri Jákup Mikkelsen.

Men tað vrakaði Løgtingið beint nú, tí bara 14 tinglimir vóru fyri og 17 vóru ímóti, og sosatt verður Annika Olsen framvegis tingkvinna við ongum nevndarsessi.

Tá ið Annika Olsen eitt skifti var limur í Framsókn, var hon forkvinna í fíggarnevndini, men tann sessin misti hon, tá ið hon fór aftur í Fólkaflokk, og nú hefur hon ongan nevndarsess.

In.fo

---

### **1,8 prosent er ikki rætt**

Bárður Nielsen, formaður Sambandsfloksins, segði, at hann fegnaðist, tá ið hann hoyrði, at rakstruin bert hækkaði við 1,8 prosentum.

Men hann bleiv skuffaður. Hann segði, at veruligi vøksturin í rakstrinum er 2,7 prosent, sum fíggaráráðið eisini hefur skrivað.

-Hetta er ov nógv, segði hann.

Hann vísti á, at í fleiri førum eru brot gjørd á játtanarlógina, millum annað tí lógirnar ikki fylgja við tí, sum verður sett á fíggarlógina.

Hann helt tað vera løggið, at fleiri av landsstýrisfólkunum, tá ið tvey sótu í andstøðu, kærdu távernadi landsstýrismannin við fíggarjarmálum fyri brot á játtanarlógina.

-Eg fari at gera alt hvat eg kann í fíggarlnevndini fyri at vit fáa ein haldføran búskap, segði Bárður á Steig Nielsen.

In.fo

---

### **Orðaskiftið keðiligt og tekniskt**

1. viðgerð av fíggarlógini higratil hevur veirð keðilig og tekniskt.

Samgongan og andstøðan hava hvør í sínum lagi roynt at mála mynd av samfelagnum út frá egnu metingunum av fíggarlógaruppskotinum.

Andstøðan leggur landsstýrið undir at hava sminka fíggarlógina nakað, tí allar útreiðslur ikki eru tiknar við. Tað hevur við sær, at vøksturin í rakstrinum er hægi enn tey 1,8 prosentini, sum samgongan sigur.

Andstøðan og samgongan stríðast eisini um, hvør av teimum betur hevur dugað at stýrt og hvør hevur æruna av, at tað gongur so væl í samfelagnum nú. Partarnir eru eisini ósamdir um, hvør tað er, sum hevur stýrt so væl, at fíggarlógin nú aftur hevur avlop.

Gamaní, nevndi onkur at lágir oljuprísir og høgir fiskaprísir hava viðvirka til góðu gongina, men lurtar ein eftir orðaskifinum, so henda allar broytingar í búskapinum, alt eftir um tað er høgra ella vinstra, sum situr við valdið.

Tilmælið til nýggja fiskivinnuskipan er komið, men enn hevr tað so at siga ikki verið drigið inn í orðaskiftið um fíggarlógina, men tað kann tað lættliga koma enn.

Eitt annað, sum tingfólk ikki tosa um, eru stóru upphæddirnar, sum frammanundan eru bundnar í stóru aðalráðunum, so sum almeannaráðnum, heilsumálaráðnum, mentamálaráðnum og øðrum ráðum, har skyldurnar hjá samfelagnum eru bundnar.

Føroyar eru millum heimsins ríkastu lond, so semja er hóast alt um, at tað er nú tað ræður um at stýra við skili.

In.fo

---

### **Fiskimenn verða nú betri tryggjaðir**

Nú skulu fiskimenn, sum verða sjúkir, ella fáa skaða, verða betri tryggjaðir.

Eyðgunn Samuelson, landsstýriskvinna í almannamálum, hevur nevnliga lagt uppskot fyri løgtingið um at seta lógina um sjúkratrygd til fiskimenn úr gildi.

Soleiðis verða fiskimenn nú fevndir av dagpeningaskipanini, longu frá fyrsta degi.

- Fiskimenn skulu tí bert venda sær eina ferð til eitt stað, verða teir sjúkir ella fáa skaða.

Ein broyting er, at nú skulu fiskimenn ikki longur sjálvir útvega sær vátan frá skipara og læknavátan innan 14 dagar, eftir at teir eru komnir í land.

Somuleiðis verða tey, sum annars koma so illa fyri, at tey ikki høvdu havt rætt til dagpening, eisini fevnd av dagpeningaskipanini.

Talan er um persónar, sum eru farnir úr starvi, men verða sjúkir, áðrenn umsókn er latin ALS, og tí í dag ikki hava rætt til hvørki dagpening ella arbeiðsloysistrygging.

Persónar, sum júst eru byrjaðir í starvi, men sum gerast sjúkir áðrenn 120 arbeiðstímar, kunnu somuleiðis fáa rætt til dagpening.

In.fo

---

### **Samgongan forfylgir Anniku Olsen**

Ongantið fyrr hevur ein landsstýrissamgonga noktað einum flokki at gjørt eina innanhýsis broyting í nevndarsessum.

Tað staðfestir Fólkaplokkurin nú seinnapartin.

Og tað gera tey eftir at samgongan ikki vildi ganga eini áheitan frá Fólkaplokkinum á møti um at velja Anniku Olsen í uttanlandsnevndina ístaðin fyri partmannin, Jákup Mikkelsen.

- Orsøkin til at helst tann, at samgongan forfylgir Anniku Olsen, sigur Jørgen Niclasen, formaður Fólkaploksins.

Hann sigur, at talan var um ein skifta ein tinglim í Fólkaplokkinum í Uttanlandsnevndini út við ein annan lim í Fólkaplokkinum.

- Hetta er ofta gjørt fyrr, men ongantið hevur Løgtingið sagt nei. Men tað hendi í dag, tí úrslitið av atkvøðugreiðsluni var, at øll andstøðan atkvøddi fyri, men tey 17 í samgonguni øll atkvøddu ímóti, sigur formaðurin í Fólkaplokkinum.

- Hetta er ódemokratiskt og minnir mest um maktmisnýtslu og forfylging av einum tinglimi, sigur Jørgen Niclasen.

Sostatt hevur Annika Olsen ongan nevndarsess í Tinginum.

In.fo

---

### **Veddingarfyrirtekurnar hava Lettland sum favoritt**

Meðan fleiri føroyskir fótbóltsfjepparar vóna og vænta ein javnan dyst millum numma 95 og nummar 111 á FIFA styrkislistanum á Skonto leikvøllinum í Riga í Lettlandi, so vænta veddingarfyrirtekurnar ikki, at tað er lagt upp til ein javnan dyst millum Lettland og Føroyar.

Um hugt verður eftir oddsunum hjá teimum ymisku veddingarfyrirtekunum so er Lettland greiður favorittur at vinna HM-undankappingardystin ímóti Føroyum, sum byrjar á Skonto leikvøllinum í Riga, klokkan 19.45 fríggjakvøldið.

Hægsta oddsið uppá lettlandskan sigur hevur Ladbrokes. Ladbrokes gevur í 1,57 í oddsum uppá lettlandskan sigur. Teir, sum eru mest vísir í, at Lettland fer at vinna á Føroyum er veddingarfyrirtekan William Hill. Teir geva bert 1,36 í oddsum uppá sigur til heimaliðið. Annars liggja tær flestu veddingarfyrirtekurnar um 1,50 uppá lettlandskan sigur.

Betway og Mybet eru veddingarfyrirtekurnar, sum trúgva frægast uppá føroyskan sigur. Báðar hava 6,00 í oddsum uppá, at Føroyar vinna á Skonto leikvøllinum fríggjakvøldið. Pinnacle trýr minst uppá Føroyar. Pinnacle gevur odds 7,13 uppá útsigur. Annars liggja hinar veddingarfyrirtekurnar millum 6,12 og 7,00 í oddsum uppá føroyskan sigur.

Oddsini uppá javnleik millum Lettland og Føroyar liggja millum 3,75 og 4,33.

Oddsini hjá Danske Spil eru 1,50 uppá lettlandskan sigur, 4,00 uppá javnleik og 7,00 uppá føroyskan sigur.

So hóast frálíka leikliga avrikið hjá Føroyum ímóti Ungarn í 0-0 javnleikinum á Tórsvølli, so er lagt upp til, at Lettland er greiður favorittur at vinna á Føroyum.

In.fo

---

## **Fýra viðurskipti, vit ikki hava ávirkan á**

Løgmaður Aksel V. Johannesen hevði seint seinnapartin orðið undir viðgerðini av uppskotinum til fíggarlóg fyri 2017.

Hann fór nakað inn í tann orðadrátt millum tingólk um, hvør tað er sum kann taka sær æruna av, at tað í løtuni gongur væl í Føroyum.

-Eg kann bert staðfesta, at tað eru fýra viðurskipti, sum vit hava onga ella bert lítla ávirkan. At oljuprísurin er lágur ávirka vit ikki - ei heldur at rentan er so lág. Alheims marknaðarprísir á laks ávirka vit so at siga ikki og at vit hava atgonfd til nógvan uppsjóvarfisk hava vit bert lítla ávirkan á. Vit kunnu bert fegnast, tá ið alt hetta gongur okkara veg, segði løgmaður.

Hann fór eisini eitt sindur í tað tekniska við rentum og hvat verður hildið uttanfyri fíggarlógina. Til dømis segði hann, at umhækkaðu útreiðsslunar til Heilsutrygd vóru tiknar við, so hækkaðu útreiðslurnar smá tvey prosent heldur enn 1,8.

Løgmaður fegnaðist um, at tað nú er avlop á fíggarlógini og at hetta avlop verður 112 milljóni komandi árin.

In.fo

---

## **Føroyingar góvu 19 krónur hvør**

Landsinnsavningin hjá Reyða Krossi Føroya 17. sept. 2016 gav í alt 950 tús. kr. Hetta fegnast felagsskapurin stórliga um og takkar hjartaliga føroyingum fyri stuðulin og teimum mongu, sum gingu hús úr húsi við bússum.

- Hetta svarar til, at hvør føroyingur lat á leið 19 krónur, og er hetta munandi meira pr. íbúgva enn í øðrum londum, skrivar felagsskapurin.

- Endamálið við landsinnsavningini er, at vit skulu hjálpa mongu flóttafólkunum í Miðeystri, sum antin eru flóttar í grannalondunum ella í egnum landi. Pengarnir fara til keyp av teppum, teltum, reinførispakningum, heilivági og til reint vatn, skrivar felagsskapurin. Sum dømi nevur felagsskapurin, at 150 krónur røkka til 3.000 litrar av reinum drekkivatni, 200 krónur røkka til tjaldbúðir at verja tvær flóttafólkafamiljur móti regni og vindi, og 500 krónur røkka til mat til fimtan hungrað børn í ein mánað. Partur av landsinnsavningini verður goymdur, soleiðis at Reyði Krossur skjótt kann veita eina hjálpanði hond, tá jarðskjálvti, yvirflóð ella onnur vanlukka brádliga hendir.

Reyði Krossur fegnast eisini um, at landsstýrið í fíggarlógarruppskotinum fyri 2017 miðjar ímóti at hækka játtanina til neyðhjálp úr einari millión upp í fýra. Við hesum upphæddum kunnu Føroyar sum land veruliga gera mun, har fólk eru hótt av kríggi, náttúruvanlukkum og fátækadømi.

In.fo

---

## **Odd Fellow gav 30.000 til treingjandi børn**

Í samband við 30 ára hátíðarhaldið hjá Odd Fellow Føroyar, sum var í Amboltinum herfyri, hevur felagsskapurin latið 30.000 krónur í gávu til aðrar vælgerandi áhugafelagsskapir.

Leygardagin savnaðust umboð fyri Odd Fellow úr Íslandi, Finlandi, Noregi og Danmark saman við føroysku losjuni og handaðu 10.000 krónur til hvønn av trimum felagsskapum.

Hjálparfelagsskapurin Berin fekk 10.000 krónur fyri sítt arbeiði millum ung og avvarðandi, sum hava mist onkran av sínum nærmastu.

Kvinnuhúsið fekk 10.000 krónur fyri hjálp til sjálvhjálp, soleiðis at børn hjá teimum avvarðandi kunnu fáa ein lættari gerandisdag.

KRIS fekk somuleiðis 10.000 krónur til at lætta um gerandisdagin hjá børnum og ungum, ið stríðast við seinárin.

Tað var Janus Petersen, yvirmeistari í Amboltinum, sum handaði gávurnar. Odd Fellow Føroyar varð stovnað 11. oktober 1986.

In.fo

---

## Landsverk noktar at gjalda skaðarnar

Tað var mikumorgunin 31. august, at fleiri bilar finga skaða, tá teir koyrdu um rulliportrið á Kaldbaksvegnum norðan fyri Hvítanesi – beint við arbeiðsvegin til Eysturoyartunnin.

Tað var eitt jarnpetti av rulluportrinum, sum var brotnað og stakk upp úr rulliportinum. Bilførarar høvdu ongan kjans at varnast jarnið, sum skræddi dekkini upp á fleiri bilum. Tíbetur hendi eingin álvarsligur skaði.

Tað var helst heppið, at hetta hendi, meðan nógv ferðsla var. Bilførarar varnaðust, at okkurt var á vási, tá punkteraðu bilarnir steðgaðu, og tí at ein bilførari var so árvakin at seta bilin fyri soleiðis, at fleiri ikki komu til skaða.

– Eg tosaði við Landsverk um skaðan, og tey bóðu meg melda skaðan til tryggignina, sigur ein av biláranarunum, sum in.fo hevur tosað við.

Men nú fekk eigarin boð frá tryggini um, at Landsverk ikki tekur ábyrgd av skaðanum.

– Tí má eg sjálv rinda fyri skaðan, sigur bileigarin.

Hon hevur eina sjálvsábyrgd upp á 4.000 krónur, og skaðin fór akkurát ikki upp um tað. So hon hongur upp á allar útreiðslurnar sjálv, hóast hon als ikki góðtekur at hava ábyrgdina av skaðanum.

Hetta heldur hon vera sera løgið, tí hon dugir við sín besta vilja ikki at skilja, hvussu bilførarar kunnu ábyrgjast fyri slíkar skaðar.

– Tað er jú púra greitt, at hatta skyldast vantandi viðlíkahald hjá Landsverki. Annars hevði slíkt ikki hent, sigur bileigarin.

in.fo var á staðnum hendan morgunin. Og tað er rætt, at jarnpettið var sera ringt hjá bilførarum at fáa eyga á.

In.fo

---

## Lars hevur sett liðið

Lars Olsen var í góðum lag, tá venjingin í Riga í dag var liðug. Hóast fyra spælarar hava snuddir at dragast við, so væntar hann at kunna velja millum allar 23 spælararnar í hópnum.

Sonni Ragnar Nattestad, Heini Vatnsdal, Sølvi Vatnhamar og Bárður J. Hansen hava allir okkurt at dragast við, men helst spæla minst trýggir av hasum frá byrjan fríggjakvøldið.

- Eg havi so gott sum sett liðið, men tú fær tað ikki at vita, sigur Lars Olsen við Rás2.

Hann vátta tó, at liðið verður líkt tí liðnum, sum spældi málleysan javnleik móti Ungarn í fyrsta umfarinum í HM 2018 undankappingini. Tá fekk René Shaki Joensen møguleikan á vinstra vangi og spældi væl. Nú er Gilli Rólantsson Sørensen við aftur, og hevur røkt hatta plássið hjá Brann.

- Eg havi tað so, at spælir tú væl, so fært tú møguleikan aftur. Tí verða ikki fleiri broytingar, men kanska onkur, sigur Lars Olsen.

Hugsar og tosar ikki um Portugal

Ein avbjóðing í hesi landsliðssamlingini hevur verið, at fáa fult fokus á dystin móti Lettlandi, tí Portugal og Cristiano Ronaldo bíðar mánakvøldið.

- Eg hugsar ikki um tann dystin. Eg spældi sterkasta liðið, sum eg kann móti Lettlandi. So kunnu vit byrja at hugsa um komandi dystin, men inntil tá, so tosi eg ikki um Portugal, sigur Lars Olsen.

Við hesum báðum útmeldingunum, so er líkt til, at tað verður áleið sama lið, sum spældi móti Ungarn, ið byrjar dystin móti Lettlandi.



Liðið móti Ungarn:

Gunnar Nielsen – Bárður J. Hansen, Atli Gregersen, Sonni Ragnar Nattestad, Viljormur Davidsen – Fróði Benjaminsen, Hallur Hansson – Sølvi Vatnhamar, Brandur H. Olsen, René S. Joensen – Jóan Símun Edmundsson.

Rás2 sigur beinleiðis frá dystinum, sum byrjar klokkan 19.45 fríggjakvøldið. Rás2 byrjar at senda klokkan 15 við frásøgn frá U21 landsdystinum millum Føroyar og Eysturríki, ið er tann seinasti við Bill M. Jacobsen sum venjara eftir tíggju ár.

In.fo

---

### Tvey aliloyvir afturat til Suðuroyar

Í sínari røðu undir viðgerðini av fíggjarlógini, segði Aksel V. Johannesen, løgmaður, at Suðuroyggjin ikki hevur fingið nóg mikið burtur úr góðu tíðunum.

Hann segði, at í Suðuroynni eru fyra aliloyvir, men bert tvey teirra eru aktiv í løtuni.

- Men tey bæði, sum ikki eru aktiv, fara at vera virkin aftur. Tað arbeiðir landsstýrismaðurin við vinnumálum við í løtuni, segði løgmaður.

Jákup Mikkelsen vildi hava at vita um løgmaður hevur tikið málsøkið frá landsstýrismanninum við vinnumálum, men hesum avvísti løgmaður. Jákup Mikkelsen vildi eisini vita hvussu aliloyvini verða latin út.

Løgmaður svaraði ikki beinleiðis, men vísti á, at landsstýrismaðurin hevur nakrar reglur at halda seg til og tað eru tær, sum verða kannaðar nú.

- Men ongin ivi skal vera um, at øll fyra aliloyvini í Suðuroy eiga at vera virkin, segði Aksel V. Johannesen.

In.fo

---

### KÍ hevur sett nýtt heimsmet

Eitt nýtt heimsmet er sett í Gundadali í kvøld. Tað eru KÍ kvinnurnar, sum eru meistaraðar fyri tí. Í fjør settu tær heimsmet við at vinna sekstanda meistaraheitið á rað, og í kvøld hava tær sett nýtt heimsmet við at tryggja sær FM fyri seytjandu ferð á rað.

HB og KÍ hava spælt fyra ferðir fyrr í ár – tvær ferðir í landskappingini og í steypafinaluni. KÍ hevur vunnið allar dystirnar við einum máli. Í kvøld var øðrvísi, tí tær úr Klaksvík vunnu 4-0.

Fyrsta hálva tíman gekk tað nokk so javnt á. Malena Josephsen skoraði, tá ið tað restaðu tíggju minuttir av fyrra hálvleiki, og seks minuttir eftir steðgin økti Rannvá B. Andreassen til 2-0. Tá kendist spurningurin bara vera, hvussu stórir sigurin fór at verða. Miðskeiðis í seinna hálvleiki økti vongverjin í vinstru, Katrina Akursmørk, til 3-0, og níggju minuttir undan leikkloki staðfesti Eyðvør Klakstein 4-0 sigurin við finum langskoti.

Ikki so fáir áskoðarar vóru í ferðalagnum úr Klaksvík. Leygardagin fara tey í KÍ leguni at fegnast um FM heitið og heimsmetið, tá ið síðsta umfar verður. Tá verður EBS/Skála gestur í Klaksvík. Tær í Sundalagnum og á Skála hava alt árið kappast við KÍ um oddasessin. Undan síðsta umfari er KÍ trý stig og 39 mál frammanfyri einasta avbjóðaran.

In.fo

---

### VÍF koyrir í sama stevi

Ein dystur er spældur í FTZ-deildini í kvøld. Í høllini í Vestmanna var eitt slag av einari grannauppgerð, tá ið VÍF tók ímóti KÍF. Dysturin endaði 32-26 til VÍF eftir hálvleiksstøðuna 15-11.

Undan dystinum var talan um tvey lið, sum høvdu fingið góða byrjan upp á kappingarárið. VÍF hevði seks stig eftir trýggjar dystir við sigrum á Team Klaksvík, Neistanum og StÍF. Eitt sindur lakari hevði gongdin verið hjá KÍF, sum fekk tveir sigrar og fyra stig burturúr trimum teimum fyrstu dystunum. Kollfirðingar vunnu tepurt ímóti bæði StÍF og Kyndli, men leygardagin gekk verri hjá KÍF, tá ið neistamenn vundu burturúr kollfirðingum og vunnu stórt.

Úrslitið í kvøld merkir, at VÍF er einsamalt oddalið - í øllum førum til H71 hevur spælt ímóti Neistanum í høllini á Hálsi í morgin.

Málskjúttarnir frá kvøldsins dysti síggjast niðanfyri:

VÍF-KÍF 32-26 (15-11)

VÍF: Filip Jojic 8, Hanus Christophersen 7, Julian Olsen 7, Andrias Eriksen 5, Rúni Joensen 3, Sjúrdur Olsen 1 og Jugoslav Djumic 1.

KÍF: Hans Elis Sigurbjørnsson 6, Andrias Nielsen 5, Frederik Sørensen 3, Rógvi Weyhe 3, Teitur Joensen 3, Jákup Trygvason 2, Ási Dam 2, Poul Egholm 1 og Fríði Weyhe 1.

Stigatalvan í deildini er soljóðandi:

1. VÍF 8 stig (4 dystir)
2. H71 6 stig (3 dystir)
3. Kyndil 4 stig (4 dystir)
4. KÍF 4 stig (4 dystir)
5. Neistin 2 stig (3 dystir)
6. StÍF 1 stig (4 dystir)
7. Team Klaksvík 1 stig (4 dystir)

In.fo

---

### **Andlát**

Hákun Faulenborg Skarðhamar, ættaður úr Tórshavn, búsitandi á Frederiksberg, andaðist mikudagin 28. septembur, 77 ára gamal.

Sólveig Arge, búsitandi á Argjum, andaðist á Landssjúkrahúsinum mánadagin 3. oktober, 80 ára gomul.

---